




गुन्हेगार कोणीही असो, वाचणार नाही....!

राममंदिरातील देणगी चोरीवर योगी बोलले...!

वृत्तसंस्था १९ जून

अयोध्या: राम मंदिरात देणगी चोरीच्या वादामुळे मुख्यमंत्री योगी शुक्रवारी अयोध्येला पोहोचले. योगी म्हणाले- विरोधक रामाचा नारा लावण्यानंतर गोळ्या झाडत होते. त्यांचे दुहेरी चरित्र तर बघा. राम मंदिर बनू नये यासाठी काँग्रेसने पराकाष्ठा केली होती. सर्वोच्च न्यायालयात निर्लज्जपणे म्हटले होते की राम तर अस्तित्वातच नव्हते. तीच काँग्रेस आज अयोध्येबद्दल खूप अस्वस्थ आहे. योगींनी जनसभेला संबोधित करताना म्हटले- सपाचे दुहेरी चरित्र बघा, म्हणते की रामभक्तांचा अपमान झाला आहे. कारसेवांकर आणि रामभक्तांवर गोळ्या झाडणारे लोक उपदेश घायला निघाले आहेत. आम्ही ट्रस्टच्या विनंतीवरून एसआयटी चौकशी बसवली. एसआयटी दूध का दूध आणि पाणी का पाणी करून दाखवेल (सत्य बाहेर आणेल). मी सर्वांना सांगेन की कोणीही अनावश्यक टिप्पणी करू



नये, ज्यामुळे रामभक्तांना दुःख होईल. योगी म्हणाले- जर कोणाकडे काही पुरावा असेल तर तो एसआयटीला द्यावा. रामभक्तांना आवाहन आहे की, प्रभू श्रीरामांनी मर्यादेचा पाठ शिकवला आहे. ५०० वर्षांपर्यंत राम मंदिरासाठी संघर्ष केला. आणखी १५ दिवस वाट पहा, प्रतीक्षा करा. काळजी करू नका. अयोध्येला बदनाम करणाऱ्यांच्या भूलथापांना बळी पडू नका. या पवित्र स्थळाला बदनाम करू नका. जर कोणी गुन्हेगार असेल, तो कोणीही असो, तो वाचणार नाही, हे निश्चित आहे. सपा सरकारमध्ये

मंत्री राहिलेले पवन पांडे यांनी रविवार, ७ जून रोजी दावा केला होता की, राममंदिरातून ५ ते ७.५ कोटी रुपयांपर्यंतची चोरी झाली आहे. अखिलेश यांनीही म्हटले होते की, या प्रकरणी सरकारचे मौन संशयास्पद आहे. न्यायालयाने या प्रकरणाची दखल घ्यावी. चंपत राय यांनी स्पष्टीकरण दिले होते की, अद्याप अशी कोणतीही गोष्ट समोर आलेली नाही. वाद वाढल्यावर भाजप नेते डॉ. रजनीश सिंह यांनी ९ जून रोजी पंतप्रधानांना पत्र लिहून सीबीआय चौकशीची मागणी केली. दुसऱ्या दिवशी म्हणजेच १० जून रोजी पंतप्रधान

कार्यालयाने मंदिर ट्रस्टकडून या प्रकरणाचा अहवाल मागवला. चढ्या चोरी प्रकरणात आतापर्यंत ५ लोकांची नावे समोर आली आहेत - लवकुश, अवनीश, अनुकल्प, करुणे आणि रामशंकर उर्फ टिन्नु. या लोकांच्या माहितीनुसार आतापर्यंत २ कोटी रुपयांची वसुली झाली आहे. हे सर्वजण देणगीच्या रकमेच्या मोजणीच्या कामाशी संबंधित आहेत. मंदिर ट्रस्टचे कर्मचारी रामशंकर यादव उर्फ टिन्नु यांच्या घरातून १३ जून रोजी सोने सापडले. मात्र, सोन्याचे प्रमाण किती आहे, हे अद्याप निश्चित झालेले नाही.

‘आरटीआय’; केंद्राला एक अन् राज्याला दुसरा नियम!

प्रतिनिधी १९ जून

नागपूर : माहिती अधिकार कायदा (आरटीआय) २००५ देशभर लागू असताना राज्याच्या नव्या ‘आरटीआय’ नियमांमधील अनेक तरतुदी केंद्राच्या कायदा व नियमापेक्षा कठोर आहेत. ‘आरटीआय’चे नियम देशभर सारखे ठेवावेत, अशी केंद्र सरकारने २०११ मध्ये राज्यांना केलेली विनंतीही महाराष्ट्र सरकारने धुडकावल्याचा आरोप ‘असोसिएशन ऑफ सोशल अँड आरटीआय अॅक्टिव्हिस्ट्स’ने (असरा) केला आहे. केंद्रीय कायदानुसार माहिती मागण्याचे कारण विचारता येत नाही. मात्र, महाराष्ट्राच्या नव्या नियमांमध्ये ते बंधनकारक केले आहे. तसेच अर्ज एका विषयापुरता मर्यादित ठेवत १५० शब्दांची अट घालण्यात आली आहे. एका अर्जात अनेक परस्परसंबंधित मुद्दे



असल्यास केवळ पहिल्या विषयावर कार्यवाही करून उर्वरित माहितीसाठी स्वतंत्र अर्ज करण्यास सांगितले जाऊ शकते. याउलट ‘केंद्रीय आरटीआय नियम २०१२’मध्ये ५०० शब्दांची मर्यादा असून, केवळ शब्दमर्यादा ओलांडल्यामुळे अर्ज फेटाळता येत नसल्याचे स्पष्ट केले आहे.

नव्या नियमांनुसार प्रत्येक अर्जाबरोबर स्वप्रमाणित छायाचित्र ओळखपत्र जोडून भारतीय नागरिकत्वाचा पुरावा सादर करणे आणि माहिती का हवी, याचे कारण नमूद करणे बंधनकारक आहे. ही माहिती नसल्यास संबंधित अधिकारी अर्ज परत करू शकतो. नवीन नियमांनुसार एखादी माहिती सरकारी संकेतस्थळावर उपलब्ध असल्यास तिची

प्रमाणित प्रत न देता केवळ संकेतस्थळाची ‘लिंक’ देण्याची मुभा माहिती अधिकाऱ्यांना देण्यात आली आहे.

मात्र, अशा अप्रमाणित प्रतींना न्यायालयीन किंवा विभागीय चौकशीमध्ये अधिकृत पुराव्याचे महत्त्व राहत नसल्याने नागरिकांच्या कायदेशीर लढ्यांवर परिणाम होऊ शकतो, असे संघटनेचे म्हणणे आहे. तसेच सुनावणीसाठी अर्जदार वारंवार अनुपस्थित राहिल्यास अपील फेटाळण्याचा अधिकार राज्य माहिती आयोगाला देण्यात आला आहे. अपीलचा निर्णय उपस्थितीवर नव्हे, तर प्रकरणातील तथ्ये व नोंदींच्या आधारे व्हायला हवा, असे ‘असरा’चे म्हणणे आहे.

अर्ज, प्रती आणि अपील शुल्कात वाढ करून राज्य सरकारने माहितीच्या अधिकारावर आर्थिक व प्रशासकीय बंधने घातली आहेत.

ममता बॅनर्जींना आणखी एक धक्का!

वृत्तसंस्था १९ जून

कोलकाता : विधानसभा निवडणुकीत पराभवाच्या खोल गर्तेत फेकल्या गेलेल्या तृणमूल काँग्रेसच्या अडचणीत नित्यनव्याने भर पडत आहे. पक्षनेतृत्वाचा वाद मिटेपर्यंत पक्षाच्या बँक खात्यातून कोणतेही व्यवहार करण्यास बंदी आणायची आणि ती खाती गोठविण्यात यावी, अशी मागणी पक्षाचे खजिनदार अरूप बिस्वास यांनी पक्षाच्या बँक खात्यातील व्यवहारांवर बंदी आणून ती गोठविण्यात यावी, अशी मागणी करणारे दोनपानी पत्र खासगी बँकेच्या व्यवस्थापकास लिहिले आहे. पक्षनिधीचा गैरवापर होऊ शकतो, अशी भीती बिस्वास यांनी पत्रात व्यक्त केली आहे. समाज माध्यमांवर या पत्राची मोठी चर्चा सुरू आहे. बिस्वास हे ममता बॅनर्जी गटाचे आमदार आहेत. बंडखोर गटाने जाहीर केलेल्या नव्या कार्यकारिणीतून त्यांची ५ जून रोजी पदावरून हकालपट्टी करण्यात आली आहे. त्यांच्या जागी बंडखोर गटाने माजी खासदार सुभाषिच चक्रवर्ती यांची खजिनदार म्हणून नियुक्ती केली आहे.

स्मृती मंधानाने रचला इतिहास..!

600 पार चौकार मारणारी पहिली क्रिकेटपटू

प्रतिनिधी १९ जून

मुंबई : स्मृती मंधानाने आयसीसी महिला विश्वचषक २०२६ मध्ये आपले सलग दुसरे अर्धशतक झळकावले. पाकिस्तानविरुद्धच्या ६८ धावांच्या खेळीनंतर, तिने बुधवारी ७४ धावांची शानदार खेळी केली. नेदरलँड्सविरुद्धच्या या खेळीत तिने एक षटकार आणि ११ चौकार मारले, ज्यामुळे तिच्या टी-२० आंतरराष्ट्रीय कारकिर्दीत ६०० चौकार पूर्ण

झाले. टी-२० आंतरराष्ट्रीय सामन्यांमध्ये ६०० चौकार मारणारी ती पहिली क्रिकेटपटू (पुरुष किंवा महिला) आहे. अद्याप कोणत्याही पुरुष क्रिकेटपटूने ५०० चौकारांचा टप्पा गाठलेला नाही, हे विशेष.

बुधवारी झालेल्या भारत विरुद्ध नेदरलँड्स सामन्यात, प्रथम फ्लंदाजी करताना भारताने २०९ धावा केल्या. टी-२० विश्वचषकात भारताने २०० पेक्षा जास्त धावा



टी-२० आंतरराष्ट्रीय सामन्यांतील ६०० चौकार

स्मृती मंधानाने या डावात टी २० आंतरराष्ट्रीय सामन्यांमधील आपला ६०० वा चौकार पूर्ण केला. तिने आतापर्यंत १६८ सामन्यांतील १६२ डावांमध्ये ६०४ चौकार मारले आहेत. या फॉर्मेटमध्ये तिने भारतासाठी १ शतक आणि ३५ अर्धशतकांसह ४४७५ धावा केल्या आहेत. तिने ८८ षटकारही मारले आहेत.

सर्वाधिक चौकार मारणारे ५ पुरुष क्रिकेटपटू

पाकिस्तानच्या बाबर आझमच्या नावावर टी २० आंतरराष्ट्रीय सामन्यांमध्ये पुरुष क्रिकेटपटूंमध्ये सर्वाधिक चौकारांचा विक्रम आहे. त्याने १३६ डावांमध्ये ४७७ चौकार मारले आहेत. दुसऱ्या क्रमांकावर आयर्लंडचा पॉल स्टर्लिंग ४४९ तर या यादीत रोहित शर्मा ३८३ चौकारांसह तिसऱ्या क्रमांकावर आहे. इंग्लंडच्या जोस बटरलरने ३७३ चौकार मारीत चौथे स्थान मिळविले तर विराट कोहली ३६९ चौकारासह पाचव्या क्रमांकावर आहे. कोहली आणि रोहित यांनी टी-२० आंतरराष्ट्रीय क्रिकेटमधून निवृत्ती घेतली आहे.

करण्याची ही पहिलीच वेळ होती. स्मृती मंधाना आणि शफाली वर्मा यांनी पहिल्या विकेटसाठी ११५ धावांची भागीदारी केली. लक्ष्याचा पाठलाग करताना नेदरलँड्सचा

२४ जूननंतर महाराष्ट्रात होणार मान्सून सक्रिय!

प्रतिनिधी १९ जून

मुंबई : ८ जून रोजी दक्षिण कोकण आणि लगतच्या दक्षिण मध्य महाराष्ट्रात मान्सून दाखल झाला होता. साधारणपणे १० ते १५ जूनदरम्यान राज्याच्या बहुतांश भागात पावसाला सुरुवात होणे अपेक्षित होते. मात्र, १८ जूनपर्यंत मान्सून कोकण पट्ट्यातच रेंगाळल्याचे चित्र दिसून आले. आता भारतीय हवामान विभागाच्या अंदाजानुसार, २४ ते २५ जूनपासून महाराष्ट्रात मान्सून पुन्हा सक्रिय होण्याची शक्यता आहे. विशेषतः कोकण किनारपट्टी आणि मुंबईत पावसाचा जोर वाढण्याचे संकेत आहेत. याशिवाय २५ ते २८ जूनदरम्यान किनारपट्टी भागात अतिवृष्टीचे ढग सक्रिय होण्याची शक्यता वर्तवण्यात आली आहे.

इतवारा बाजारातील 25 खाद्य दुकानांचे शटर डाऊन; मुढेंच्या धडक कारवाईचा धसका !

प्रतिनिधी १९ जून

अमरावती : राज्य अन्न व औषध प्रशासन आयुक्त तुकाराम मुढें यांनी हाती घेतलेल्या अन्नसुरक्षा मोहिमेचा धसका आता अमरावतीतील इतवारा बाजारातील व्यापाऱ्यांनाही बसला आहे. गुरुवारी १८ जून रोजी शहरातील प्रमुख इतवारा बाजारातील सुमारे २० ते २५ खाद्य दुकानांनी अचानक शटर खाली ओढले.

रोज ग्राहकांच्या गर्दीने गजबजणाऱ्या या बाजारात गुरुवारी १८ जून रोजी मात्र शुकशुकाट होता. अन्न व औषध प्रशासनाच्या पथकाकडून राज्यभर सुरू असलेल्या धडक कारवाईच्या भीतीने व्यापाऱ्यांनी दुकाने बंद ठेवणे पसंत केले.



इतवारा बाजारात कच्चा चिवडा, नमकीन, मिठाया व इतर खुल्या खाद्यपदार्थांची विक्री मोठ्या प्रमाणात होते. मात्र कारवाईच्या भीतीने अनेक दुकानदारांनी पनीर, खुल्या मिठाया व बिना पॅकिंगचे खाद्यपदार्थ दुकानातून हटवले आहेत. काही दुकानदारांनी खबरदारी म्हणून पूर्ण दिवसभर

दुकानेच बंद ठेवली. खाद्य व्यापाऱ्यांचे म्हणणे आहे की, राज्यभर सुरू असलेल्या तपासणीमुळे अन्नसुरक्षा नियमांचे पालन करणे त्यांना बंधनकारक झाले आहे. मुढें यांच्या नेतृत्वात सुरू असलेली ही मोहीम अमरावतीच्या व्यवसायावर थेट परिणाम करत आहे.

मुंबई थांबली..! बेस्ट कर्मचाऱ्यांच्या संपामुळे लाखो प्रवासी अडचणीत!

प्रतिनिधी १९ जून

बृहन्मुंबई : विद्युत पुरवठा आणि परिवहन कर्मचाऱ्यांच्या संयुक्त कृती समितीने विविध प्रलंबित मागण्यांसाठी गुरुवारी मध्यरात्रीपासून अनिश्चितकालीन संप पुकारला आहे. या संपामुळे मुंबईतील बेस्ट बस सेवा मोठ्या

प्रमाणावर विस्कळीत झाली असून, लाखो प्रवाशांना त्याचा फटका बसत आहे. संपाच्या पार्श्वभूमीवर आज सकाळपासून मुंबईतील बहुतांश मार्गांवर बेस्ट बस सेवा बंद असल्याचे चित्र दिसून आले. त्यामुळे कामावर आणि शाळा-कॉलेजांकडे जाणाऱ्या नागरिकांची मोठी गैरसोय झाली आहे. दादर,

घाटकोपर, कुर्ला, अंधेरी यांसारख्या प्रमुख रेल्वे स्थानकांबाहेर प्रवाशांची मोठी गर्दी पाहायला मिळाली. टॅक्सी आणि रिक्शांसाठीही लांबच लांब रांगा लागल्याचे चित्र होते. बेस्ट संयुक्त कामगार कृती समितीने सांगितले की, अनेक वर्षांपासून प्रलंबित असलेल्या मागण्यांबाबत

प्रशासनाला वारंवार निवेदने देण्यात आली होती. मात्र, त्यावर कोणताही ठोस निर्णय न झाल्याने संपाचा निर्णय घ्यावा लागला. दरम्यान, मुंबईत दररोज सुमारे २५ लाख प्रवासी बेस्ट बससेवावर वापर करतात. तसेच बेस्टकडून सुमारे १० लाख ग्राहकांना वीजपुरवठा केला जातो.

अकोला मनपाचा मालमत्ता कर वसुलीसाठी अॅक्शन प्लॅन

नागरिकांसाठी 6 टक्क्यांपर्यंत सवलतीचा लाभ घ्यावा....!

प्रतिनिधी १९ जून

अकोला : अकोला महानगरपालिका (मनपा) प्रशासनाने आर्थिक वर्ष २०२६-२०२७ साठी मालमत्ता कर आणि बाजार परवाना वसुली मोहीम अधिक तीव्र केली आहे. मागील आर्थिक वर्षात उद्दिष्टाच्या तुलनेत केवळ ४१ टक्के कर वसुली झाल्यामुळे, यावर्षी प्रशासनाने सुरुवातीपासूनच कंबर कसली असून नागरिकांसाठी सवलतीची घोषणा केली आहे. तसेच, कर वसुलीचे काम कोणत्याही खाजगी कंपनीला दिले नसून मनपाचे कर्मचारीच हे काम करत असल्याचे स्पष्ट करण्यात आले आहे.

वसुलीच्या खाजगीकरणाच्या अफवांवर उप-आयुक्तांचे स्पष्टीकरण

शहरात कर वसुलीचे काम खाजगी कंपनीला देण्यात आल्याच्या चर्चांवर उप-आयुक्तांनी पूर्णविराम दिला आहे. मालमत्ता कराची १०० टक्के वसुली ही अकोला महानगरपालिकेच्या स्वतःच्या कर्मचाऱ्यांमार्फतच पार पाडली जात आहे. नागरिकांनी akolamced.in या अधिकृत पोर्टलवरून ऑनलाइन पद्धतीने किंवा झोन कार्यालयांत जाऊन कर भरणा करावा आणि अकोला शहराच्या विकासकामांना गती देण्यासाठी मनपा प्रशासनास सहकार्य करावे. असे आवाहन मनपा प्रशासनाने केले आहे.

मागील आर्थिक वर्षात मालमत्ता कराचे एकूण २०८ कोटी रुपयांचे उद्दिष्ट ठेवण्यात आले होते. त्यापैकी मनपा कर्मचाऱ्यांच्या प्रयत्नांमुळे प्रत्यक्ष ८५ कोटी रुपयांची कर वसुली करण्यात आली. एकूण उद्दिष्टाच्या तुलनेत हा वसुलीचा आकडा ४१ टक्के इतका भरतो. आर्थिक वर्ष २०२६-२७ ची

देयके आणि घरोघरी वाटप सुरू झाले आहे. महाराष्ट्र महानगरपालिका अधिनियमानुसार सर्व मालमत्तांची कर आकारणी पूर्ण झाली आहे. चालू आर्थिक वर्ष २०२६-२०२७ ची मालमत्ता कराची मागणी देयके (बिल) जनरेट करण्यात आली आहेत. मनपा कर्मचाऱ्यांमार्फत शहरात घरोघरी जाऊन या देयकांचे



वाटप सध्या युद्धपातळीवर सुरू आहे. ज्या मालमत्ताधारकांना ऑनलाइन सुविधेचा वापर करता येत नाही. त्यांनी कार्यालयीन वेळेत अकोला मनपा मुख्यालय किंवा पूर्व-पश्चिम, उत्तर व दक्षिण झोन कार्यालयातून आपली देयके प्राप्त करून घ्यावीत. करदात्यांसाठी सवलतीचे वेळापत्रक (मालमत्ता कर व बाजार परवाना विभाग) नागरिकांनी वेळेत कर भरून दंडात्मक कारवाई टाळावी आणि प्रशासनाला सहकार्य करावे, यासाठी आयुक्त व उप-आयुक्तांनी विशेष सवलत योजना जाहीर केली आहे.

ठाकरेंना पुन्हा झटका, बीएमसी नगरसेवकांची संख्या घटली

प्रतिनिधी १९ जून

मुंबई : मुंबई महापालिकेत शिवसेना (उबाठा) पक्षाला मोठा धक्का बसला आहे. भांडुपमधील प्रभाग क्रमांक १११ चे ‘उबाठा’चे नगरसेवक दीपक सावंत यांचे जातवैधता प्रमाणपत्र रद्द झाले होते. बनावट प्रमाणपत्र सादर केल्यामुळे महापालिका

सभागृहात त्यांचे पद रद्द करत असल्याची घोषणा महापौर रितु तावडे यांनी गुरुवारी केली. त्यामुळे दीपक सावंत यांना आपले पद गमवावे लागले आहे. परिणामी, ‘उबाठा’ची मुंबई महापालिकेतील नगरसेवक संख्या ६५ वरून ६४ वर घसरली आहे. अलीकडेच झालेल्या मुंबई महापालिकेच्या निवडणुकीमध्ये नागरिकांचा मागासवर्गीय प्रवर्ग यासाठी (ओबीसी) राखीव असलेल्या प्रभाग क्रमांक १११ मधून नगरसेवक बनलेले दीपक सावंत यांचे जात प्रमाणपत्र जिल्हा



जात प्रमाणपत्र पडताळणी समिती, रत्नागिरी यांनी १५ जून रोजी अवैध ठरवले आहे. यानंतर त्यांचे नगरसेवकपद रद्द करण्याची घोषणा ही नियमानुसार महापालिकेत करावी लागते. त्यानुसार गुरुवारी महापालिका सभागृहात याची घोषणा महापौरांनी केली. त्यामुळे शिवसेना (उबाठा) पक्षाच्या नगरसेवकांचे संख्याबळ एकूण कमी झाले आहे. दीपक सावंत यांनी निवडणूक लढवलेल्या प्रभागात भाजपच्या उमेदवार सारिका पवार

दुसऱ्या क्रमांकावर होत्या. त्यांनी सावंत यांच्याविरुद्धात लघुवाद न्यायालयात खटला दाखल केला होता. हे प्रकरण न्यायालयात आहे, मात्र त्यांना अपात्र करावे आणि दुसऱ्या क्रमांकाची उमेदवार म्हणून आपली निवड व्हावी, अशी मागणी त्यांनी न्यायालयाकडेही केली आहे. सावंत यांचे पदच रद्द झाल्याचे घोषित झाल्याने सारिका पवार यांचा मार्ग मोकळा झाला आहे. त्यांना नगरसेविका म्हणून संधी मिळाल्यास भाजपचे संख्याबळ ८० होणार आहे.

सोयाबीन उत्पादकांचे अर्थचक्र बिघडण्याची शक्यता

प्रतिनिधी १९ जून

अकोला : अर्ध्याहून अधिक जून महिना संपला तरी वरुण राजा बरसण्याचे नावच घेत नसल्याने शेतकऱ्यांच्या तोंडचे पाणी पळाले आहे. रोज आकाशाकडे टकटकी लावून शेतकरी बघत आहेत. परंतु रोजच आकाश निरभ्र दिसत असल्याने व उन्हाचा चटका वाढल्याने काय होणार ? कसे होणार ? हा प्रश्न शेतकऱ्यांना सतावत आहे. यंदा पावसाचे आगमन लांबल्याने पेरण्याचे नियोजन विस्कळीत होण्याची शक्यता अधिक आहे.

जिल्ह्यात अद्याप समाधानकारक पाऊस झाला नसल्याने पेरण्यांना प्रारंभ होऊ शकलेला नाही. सोयाबीन पेरणीचा काळ कोरडा जाऊ लागला आहे. यंदा वार्षिक सरासरीच्या ९० टक्के पाऊस होण्याची व तो सुद्धा

पावसा अभावी सोयाबीन पेरणीचे बिघडू लागले नियोजन



खंडित स्वरूपाचा राहणार असल्याने शेतीवरील संकट गडद होऊ लागले आहे. दरम्यान शंभर मिलिमीटर पाऊस झाल्याशिवाय पेरण्या करू नका असा सल्ला कृषी विभागाने दिला आहे.

विदर्भात मान्सूनचे आगमन साधारणपणे १५ ते २५ जून दरम्यान होते. परंतु सध्या मान्सूनची वाटचाल थंडावली असल्याने विदर्भातील काही जिल्ह्यांमध्ये उष्णतेची तीव्र लाट सुरू आहे. आणि मान्सूनसाठी हवामान

खात्याच्या अंदाजानुसार २० जून पर्यंत प्रतीक्षा करावी लागणार आहे. जिल्ह्यातील अधिकतर क्षेत्र कोरडावाहू असून पावसाच्या भरोशावर या भागातील शेती अवलंबित आहे. सोयाबीन, कापूस, तूर, मूग, उडीद आणि ज्वारी या भागातील मुख्य पिके असून सोयाबीनच्या पेरणीचा काळ सुरू झाला असला तरी पावसाचे आगमन न झाल्याने मशागत झालेली शेती प्रतीक्षेतच आहे. बियाणे बाजार थंड आहे. शेतकऱ्यांना दमदार पावसाची प्रतीक्षा आहे. पावसाला विलंब होत असल्याने शेतकऱ्यांचे पेरणीचे नियोजन बिघडू लागले असून त्याचा एकूणच परिणाम उत्पादनाच्या सरासरी वर होणार असल्याने शेतकऱ्यांचे अर्थ चक्रही बिघडण्याची

शक्यता आहे. हवामान खात्याच्या सुधारित अंदाजानुसार व विदर्भाच्या भौगोलिक परिस्थितीनुसार यंदा पावसाचे वितरण दोन भागात विभागले जाण्याची शक्यता आहे. पूर्व विदर्भात पावसाचे प्रमाण दीर्घकालीन सरासरीच्या जवळ राहण्याचा अंदाज आहे. तर पश्चिम विदर्भात मान्सून काळात सरासरीपेक्षा कमी पाऊस पडण्याची शक्यता वर्तविण्यात आली आहे. त्यातच सोयाबीन पेरणीचा काळ कोरडा जाऊ लागल्याने यंदा सोयाबीनच्या उत्पन्नावर निश्चितच परिणाम होणार असल्याचे जाणकार शेतकरी सांगत आहेत. त्यामुळे यंदा सोयाबीन उत्पादक शेतकऱ्यांचे अर्थ चक्र बिघडण्याची शक्यता निर्माण झाली आहे.

विधान परिषद मतदार संघासाठी ९४.६८ टक्के मतदान



प्रतिनिधी १९ जून

अमरावती : गुरुवारी पार पडलेल्या विधानपरिषद मतदारसंघासाठी एकूण ४५३ मतदारांपैकी ४२७ मतदारांनी मतदानाचा हक्क बजावला. याची सरासरी टक्केवारी ९४.६८ टक्के झाली आहे. या निवडणुकीत काँग्रेसच्या मतदारांना तटस्थ राहण्यासाठी सांगण्यात आले होते. मात्र अमरावती व जिल्हा बाहेर काँग्रेसच्या अनेक नगरसेवकांनी पक्षाचा आदेश

झुगारून मतदान केले. मात्र हे नेमके मतदान कोणाला झाले ? ये समझनेवाले को इशारा काफ़ी होता हे।

अमरावती ११ नगरसेवक, तिवसा १२ नगरसेवक, व दर्यापुरात एक नगरसेवकाने कुणालाही मतदान न करता तटस्थ राहण्याची भूमिका घेतली होती.

तर ४५३ मतदारांमध्ये दर्यापूर व धारणी येथील एका नगरसेवकाचा मृत्यू झाला आहे. ४५१ मतदार होते. त्यापैकी ४२७ मतदान झाले आहे.

डॉ. बाबासाहेब आंबेडकर बहुद्देशीय उत्कर्ष प्रतिष्ठान येथे समुपदेशन केंद्र

अकोला : खडकी परिसरात असलेल्या डॉ. बाबासाहेब आंबेडकर बहुद्देशीय उत्कर्ष प्रतिष्ठान येथे परिमल प्रतिष्ठान समुपदेशन केंद्र सुरू झाले आहे. समाजातील विद्यार्थी, पालक, शिक्षक आणि नागरिकांना मानसिक तणावमुक्त व संपन्न होऊन जगण्यासाठी मार्गदर्शन उपलब्ध व्हावे, या हेतूने केंद्राला सुरुवात करण्यात आली आहे. समुपदेशन केंद्रामार्फत शैक्षणिक, कौटुंबिक, मानसिक तणाव तसेच वैयक्तिक समस्यांवर मार्गदर्शन करण्यात येणार आहे. समाजातील नागरिकांनी आपल्या समस्यांच्या निराकरणासाठी या सेवांचा लाभ घ्यावा, असे आवाहन करण्यात आले आहे.

भाजपा सेवानिवृत्त सेल तर्फे सीईओ अनय नावंदर यांचे स्वागत



प्रतिनिधी १९ जून

अकोला : अकोला जिल्हा परिषदेच्या मुख्य कार्यकारी अधिकारी पदाची सूत्रे हाती घेतल्यानंतर आज भाजपा सेवानिवृत्त अधिकारी व कर्मचारी सेल तर्फे त्यांचे स्वागत करण्यात आले. या सेलचे

संयोजक सुनील जानोरकर, सहसंयोजक प्रदीप खांडे, सचिव राजेश नेरकर, कोषाध्यक्ष अशोक मांगुळकर यांनी हे स्वागत केले. सेवानिवृत्त कर्मचाऱ्यांच्या समस्या सोडविण्यासाठी आपण विशेष प्रयत्नशील राहू असे आश्वासन याप्रसंगी अनय नावंदर यांनी दिले.

अट्टल मोटरसायकल चोरट्याला स्थानिक गुन्हे शाखा वाशीमकडून अटक, ४ मोटरसायकल जप्त

प्रतिनिधी १९ जून

वाशीम : जिल्ह्यातून मोटरसायकल चोरणाऱ्या अट्टल चोरट्याला स्थानिक गुन्हे शाखेकडून अटक करण्यात आली आहे. आरोपीच्या ताब्यातून चोरी केलेले ४ मोटरसायकल हस्तगत करण्यात आले असून इतर काही मोटरसायकल चोरीचे गुन्हे उघड होण्याची शक्यता पोलिसांनी व्यक्त केली आहे.

शहर पोलीस स्टेशन येथे दाखल असलेल्या मोटरसायकल चोरीच्या गुन्ह्याचा तपास करत असतांना पोलिसांना माहीती मिळाली की, धुमका येथील चोरट्याने ही मोटरसायकल चोरून नेली आहे. यावरून स्थानिक गुन्हे शाखेच्या पथकाने

धुमका येथे जावून संशयित इसम उमेश किशन राठोड याला ताब्यात घेतले. त्याला विचारपुस केली असता, त्याने वाशीम, मालेगांव आणि इतर परिसरातून मोटरसायकल चोरीची कबुली दिली. यावरून आरोपीच्या ताब्यातून १ लाख ९५ हजार रुपयांच्या किंमतीचे एकूण ४ मोटरसायकल हस्तगत करण्यात आले आहे. या प्रकरणी उमेश राठोडला अटक करण्यात आली आहे. आरोपीला वाशीम शहर पोलीस स्टेशनच्या ताब्यात देण्यात आले असून आणखी काही मोटरसायकल चोरीचे गुन्हे उघड होण्याची शक्यता व्यक्त केली जात आहे. ही कारवाई गुन्हे शाखेचे पोलीस निरीक्षक प्रदीप परदेशी, यांच्या मार्गदर्शनाखाली पोलीस उपनिरीक्षक निलेश जाधव आणि त्यांच्या पथकाने केली.

माजी उपसरपंच भिमराव दहिभात यांच्यावर अंत्यसंस्कार

अकोट : मुंडगाव येथील प्रतिष्ठित शेतकरी तथा माजी उपसरपंच भिमराव मारोती दहिभात (वय ७२) यांचा शेतातील पालापाचोळा जाळताना हॉरपळून मृत्यू झाल्याची दुर्दैवी घटना बुधवारी घडली. या घटनेमुळे मुंडगाव परिसरात हळहळ व्यक्त करण्यात येत आहे.

बुधवारी सकाळी ते शेताची पाहणी करण्यासाठी गेले होते. शेतात पडलेला काडीकचरा व पालापाचोळा त्यांनी पेटवून दिला. मात्र त्यानंतर उष्णतेचा त्रास किंवा प्रकृती बिघडल्याने त्यांचा तोल गेला असावा आणि ते पेटलेल्या पालापाचोळ्यात पडल्याचा प्राथमिक अंदाज व्यक्त करण्यात येत आहे. दरम्यान, बराच वेळ उलटूनही वडील घरी परत न आल्याने त्यांचा मुलगा त्यांना शोधण्यासाठी शेतात गेला. तेव्हा भिमराव दहिभात हे अर्धवट जळालेल्या अवस्थेत पडलेले दिसून आले. ही बाब लक्षात येताच त्याने आरडाओरड केली. गावातील नागरिक घटनास्थळी धावून आले. मात्र तोपर्यंत त्यांची प्राणज्योत मालवली होती.



उत्तर झोन मधील अतिक्रमण काढले

प्रतिनिधी १९ जून

अकोला : महानगर पालिका उत्तर झोन अंतर्गत अकोट फैल येथील रामदास मठ आणि मारोती मंदीर संस्थानच्या जागेवर गेल्या काही वर्षांपासून काही दुकानदार संस्थानच्या जागेवर अतिक्रमीत दुकाने बांधकाम करून संस्थानची जागा गिळंकृत करण्याच्या बेतात होते. यासाठी संस्थान आणि आजू-बाजूच्या नागरिकांनी सदर दुकानांचे अतिक्रमण काढून जागा मोकळी करून देण्यासाठी विनंती केली होती. या अनुषंगाने मनपा प्रशासनाद्वारा सदर अतिक्रमण धारकांना दुकाना संदर्भातील कागदपत्रे सादर करण्यासाठी सूचना दिली होती, परंतु त्यांनी कोणतेही कागदपत्रे सादर न केल्याने त्यांचे चार दुकानांच्या अतिक्रमणावर आज दि. १८ जून २०२६ रोजी मनपा सहा. आयुक्त गणेश शहाणे यांच्या मार्गदर्शनात तसेच सहा. आयुक्त विठ्ठल देवकते यांच्या उपस्थितीत पोलीस बंदोबस्तात



निष्कासनाची कारवाई करण्यात आली आहे.

याचसोबत आकोट फैल येथील दुकानदारांद्वारे करण्यात आलेले टीनशेड, ओटे, चारचाकी गाड्या आदींचे अतिक्रमणावरसुध्दा कारवाई करण्यात आली आहे.

या कारवाईत आकोट फैल पोलीस स्टेशनचे ठाणेदार रहीम शेख, कनिष्ठ अभियंता नरेश कोपेकर, पिपूष बंगाले, पोलीस कर्मचारी ज्ञानेश्वर गिते, आलीम काजी, आकोट फैल पोलीस स्टेशनचे पोलीस कर्मचारी यांचेसह झोन कार्यालय येथील कर्मचा-यांचा समावेश होता.

वडिलांना मारहाण, मुलगा व सुनेविरुद्ध गुन्हा

खामगाव : तालुक्यातील पळशी बु. येथील शेतशिवारात असलेल्या गोडाऊनचे कुलूप तोडून सुमारे १८ हजार रुपये किमतीचा गहू चोरून नेल्याप्रकरणी तसेच वृद्ध वडिलांना मारहाण करून जीवे मारण्याची धमकी दिल्याप्रकरणी खामगाव ग्रामीण पोलिसांनी मुलगा व सुनेविरुद्ध गुन्हा दाखल करण्यात आला आहे. फिर्यादी यांच्या

विलास वामनराव चव्हाण (७१, रा. पळशी बु, ता. खामगाव) यांनी दिलेल्या फिर्यादीवरून अमोल विलास चव्हाण (४०) व आरती अमोल चव्हाण (३५, दोघेही रा. पळशी बु) यांच्याविरुद्ध भारतीय न्याय संहिता कलम ३०५, ११५(२), ३५२, ३५१(२)(३) व ३(५) अन्वये गुन्हा दाखल करण्यात आला आहे. फिर्यादी यांच्या तक्रारीनुसार, १२ मार्च २०२६ रोजी सकाळी ११ वाजताच्या सुमारास पळशी बु, येथील शेतातील गोडाऊनमध्ये साठवून ठेवलेल्या सुमारे ६० क्विंटल गव्हापैकी आरोपी अमोल चव्हाण यांना गोडाऊनचे कुलूप तोडून २० क्विंटल, अंदाजे १२ क्विंटल गहू चोरून नेला. चोरीस गेलेल्या गव्हाची किंमत सुमारे १८ हजार रुपये असल्याचे फिर्यादीत नमूद करण्यात आले आहे. गव्हाबाबत विचारणा केली असता आरोपी अमोल चव्हाण याने फिर्यादींना शिवीगाळ करत चापट-बुकऱ्यांनी मारहाण केली तसेच जीवे मारण्याची धमकी दिल्याचा आरोप आहे. यावेळी आरोपी आरती चव्हाण हिनेही फिर्यादींना मारहाण करून हात-पाय तोडण्याची धमकी दिल्याचे तक्रारीत म्हटले आहे. फिर्यादींच्या तक्रारीवरून खामगाव ग्रामीण पोलिस ठाण्यात १८ जून रोजी गुन्हा दाखल करण्यात आला. पुढील तपास गणेश जाधव करीत आहेत.

राष्ट्रीय कामगार सेनेचा पदवितरण सोहळा संपन्न



प्रतिनिधी १९ जून

अकोट : राष्ट्रीय कामगार सेनेच्या वतीने आयोजित पदवितरण सोहळा उत्साहात संपन्न झाला. या कार्यक्रमात पारेषण व विद्युत वितरण विभागातील सुमारे १४० कामगारांनी शिवसेनेत प्रवेश करत संघटनात्मक बांधिलकी व्यक्त केली.

कार्यक्रमाच्या अध्यक्षस्थानी अकोला लोकसभा संपर्क प्रमुख राजन साठवी उपस्थित होते. प्रमुख उपस्थितीमध्ये विदर्भ प्रवक्ता प्रा. प्रकाश डवले, डॉ. विशाल इंगोले, राष्ट्रीय कामगार सेनेचे विदर्भ प्रमुख आकाश हेरोळे,

जिल्हाप्रमुख सतीश इंगळे, महिला आघाडी जिल्हाप्रमुख माधुरी वाघमारे, डॉ. गजानन पुंडकर तसेच चंचल पितांबरवाले उपस्थित होते. यावेळी राजन साठवी व आकाश हेरोळे यांच्या नेतृत्वात तसेच डॉ. विशाल इंगोले यांच्या समन्वयातून पारेषण व विद्युत वितरण विभागातील १४० कामगारांनी शिवसेनेत प्रवेश केला.

यावेळी मार्गदर्शन करताना राजन साठवी म्हणाले की, कामगारांचे प्रश्न, त्यांचे हक्क व संघटनात्मक बळकटी यासाठी राष्ट्रीय कामगार सेना

सातत्याने कार्यरत असून मोठ्या संख्येने झालेला हा पक्षप्रवेश कामगारांचा वाढता विश्वास दर्शवणारा आहे. आगामी काळात कामगारांच्या हितासाठी अधिक प्रभावीपणे काम केले जाईल, असे त्यांनी सांगितले. प्रा. प्रकाश डवले यांनी आपल्या समयोचित भाषणात संघटनात्मक एकजूट, कामगारांचे प्रश्न आणि सामाजिक बांधिलकी यावर भाष्य करत कार्यकर्त्यांना अधिक सक्रियपणे काम करण्याचे आवाहन केले. कार्यक्रमाचे संचालन प्रशांत भटकर यांनी केले तर आभार प्रदर्शन चेतन नवले यांनी केले.

नियोजन भवनात आज जिल्हास्तरीय कार्यक्रम

अकोला : कर्मचारी भविष्य निधी संघटन विभागीय कार्यालयातर्फे प्रधानमंत्री विकसित भारत रोजगार योजनेच्या लाभार्थ्यांना लाभ वितरण ४ क्रम १९ जून रोजी दु. ४ वा. नियोजनभवनात होणार आहे. पंतप्रधान नरेंद्र मोदी यांच्या उपस्थितीत दिल्ली येथे आयोजित राष्ट्रस्तरीय मुख्य कार्यक्रमाचे थेट प्रक्षेपणही यावेळी केले जाईल. राठ्याचे कामगार मंत्री तथा जिल्ह्याचे पालकमंत्री अॅड. आकाश फुंडकर यांच्यासह अनेक उपस्थित राहतील.

निधन वार्ता

नितीन हटकर

बाशींटाकळी : येथील

नितीन बाबुलाल हटकर ४४, यांचे १८ जून रोजी पहाटे अल्पशा आजारात दुःख निधन झाले. त्यांच्या पश्चात मोठा आप्त परिवार आहे. कवी प्रवीण हटकर यांचे ते ज्येष्ठ बंधू होते.



दुग्धोत्पादनात जिल्हा स्वयंपूर्ण व्हावा, प्रत्येक तालुक्यात क्लस्टर करा; जिल्हाधिकारी कार्यालयातील बैठकीत निर्देश

प्रतिनिधी १९ जून

अकोला : दुग्धोत्पादनात जिल्हा स्वयंपूर्ण होण्यासाठी चांगली दुधाळ जनावरे, उत्तम वैरण व्यवस्था व दुग्ध उत्पादकांना व्यवसायासाठी शासनाच्या विविध योजनांचा लाभ मिळणे आवश्यक आहे. पशुसंवर्धन विभाग व सर्व संबंधित यंत्रणांनी त्यासाठी प्रयत्न करावे, तसेच जिल्हा दुग्ध उत्पादक संघाशी समन्वय ठेवून प्रत्येक तालुक्यात क्लस्टर निर्माण करावे, असे निर्देश जिल्हाधिकारी कार्यालयातील बैठकीत देण्यात आले.

मूर्तिजापूरचे आमदार हरिश पिंपळे यांच्या सूचनेनुसार जिल्हा दुग्ध उत्पादक सहकारी संस्था, दुग्ध उत्पादक संस्था, जिल्हा प्रशासन व विविध यंत्रणांची बैठक जिल्हाधिका-यांच्या दालनात झाली. आमदार हरीश पिंपळे, जिल्हाधिकारी



वर्षा मीना, जि. प. सीईओ अनय नावंदर, जिल्हा दुग्ध उत्पादक संघाचे प्रशांत हजारी, शिवा मोहोड, नाना भिसे, जिल्हा दुग्धव्यवसाय विकास अधिकारी दे. जा. सोळंके यांच्यासह संघ व संस्थांचे सदस्य, कृषी, नाबार्ड, विदर्भ मराठवाडा दुग्धविकास प्रकल्प आदी यंत्रणांचे अधिकारी उपस्थित होते. आमदार श्री. पिंपळे म्हणाले की, जिल्ह्यातील दुग्ध उत्पादक संस्था अडचणीत असून, त्यांचे बळकटीकरण होणे आवश्यक आहे.

त्याचप्रमाणे, ५० टक्के अनुदानावर दुधाळ जनावरांचे दुग्ध उत्पादक संस्थांना वाटप, तसेच वैरण विकास कार्यक्रमाची प्रभावी अंमलबजावणी व्हावी. संस्थांचे संपूर्ण दूध संकलन

करून संघामार्फत प्रक्रिया व वितरणाची व्यवस्था झाल्यास जिल्ह्यातील दूध स्थानिक स्तरावर उपलब्ध होईल. पशुसंवर्धन, दुग्धविकास, कृषी व सर्व संबंधित विभागांनी संघासोबत समन्वय ठेवावा. दुग्धोत्पादक शेतकऱ्यांना योजनांचा लाभ द्यावा. दुग्धोत्पादकांना प्रक्रिया व व्यवसायासाठी कर्ज मिळण्यास बँकांनी सहकार्य करण्याचे निर्देशही त्यांनी दिले. पशुसंवर्धन विभागकडे उपलब्ध आकडेवारीनुसार, जिल्ह्यात प्रजननक्षमता असलेली देशी गाय, संकमरित गाय व म्हैसे मिळून १ लक्ष १० हजार ५१ जनावरे आहेत. त्यात दुधाळ जनावरे ३४ हजार ७३७ आहेत.

प्रभाग क्रमांक 4 च्या पोटनिवडणुकीसाठी उद्या मतदान; प्रशासनाची जरयत तयारी

वि. प्रतिनिधी १९ जून

अकोट : दि. १९ : अकोट नगर परिषदेच्या प्रभाग क्रमांक ४ मधील रिकत जागेसाठी उद्या, दि. २० जून २०२६ रोजी पोटनिवडणूक होत असून मतदान प्रक्रियेसाठी प्रशासनाने सर्व तयारी पूर्ण केली आहे. या निवडणुकीकडे स्थानिक राजकीय वर्तुळाचे लक्ष लागले असून विशेषतः भारतीय जनता पक्षासाठी ही निवडणूक प्रतिष्ठेची मानली जात आहे.

प्रभाग क्रमांक ४ मध्ये एकूण ४ हजार ९४९ मतदार मतदानाचा हक्क बजावणार आहेत. मतदारांना कोणतीही अडचण येऊ नये यासाठी प्रशासनाकडून ५ मतदान केंद्रे (बूथ) उभारण्यात आली



आहेत. मतदान प्रक्रिया सुरळीत, पारदर्शक व शांततेत पार पडावी यासाठी ५ स्वतंत्र पथकांची नियुक्ती करण्यात आली आहे.

निवडणूक कामकाजासाठी सुमारे ७० अधिकारी व कर्मचारी नियुक्त करण्यात आले असून मतदान साहित्याचे वितरण, सुरक्षा व्यवस्था, मतदारांच्या सोयी-सुविधा तसेच मतदानानंतर मतपेठ्या सुरक्षितपणे जमा करण्याबाबत आवश्यक नियोजन करण्यात

आले आहे. या पोटनिवडणुकीत विविध राजकीय पक्ष व अपक्ष उमेदवारांनी प्रचाराची जोरदार रणधुमाळी केली. प्रचाराच्या शेवटच्या टप्प्यात उमेदवारांनी घरभेटी, कोपरा सभा व मतदारांशी थेट संवाद साधून मतांची जुळवाजुळव केली. त्यामुळे मतदानाचा टक्का वाढण्याची शक्यता व्यक्त होत आहे. दरम्यान, प्रभाग क्रमांक ४ मधील ही निवडणूक राजकीय दृष्ट्या महत्त्वाची मानली जात असून निकालाकडे सर्वांचे लक्ष लागले आहे. विशेषतः भाजपसाठी ही निवडणूक प्रतिष्ठेची उरत असल्याने पक्षाच्या स्थानिक नेतृत्वाने प्रचारात मोठी ताकद लावली होती. त्यामुळे मतदारांचा कौल

कोणाच्या पारड्यात पडतो, याची उत्सुकता शिगेला पोहोचली आहे. प्रशासनाने मतदारांना निर्भयपणे व उत्साहाने मतदान करण्याचे आवाहन केले असून लोकशाहीच्या या उत्सवात मोठ्या संख्येने सहभागी होण्याचे आवाहन करण्यात आले आहे.

CHANGE OF NAME
I have changed my old name
MOHD SUZAIN ABDUL RAHEMAN
gagget no- (N-2612488)
new name
ZAIN SHAIKH ABDUL RAHEMAN
-Address-
Mankarna Plot, Near Star Complex, Akola
Mo.No: 9325516720

शिक्षकांची निवडणूक व जनगणना कामावर नियुक्ती

प्रतिनिधी १९ जून

अकोला : मतदार यादी पुनरीक्षण कार्यक्रम आणि आगामी जनगणनेच्या कामासाठी अशासकीय अनुदानित व अंशतः अनुदानित शाळांमधील शिक्षकांची बीएलओ व प्रगणक म्हणून मोठ्या प्रमाणावर नियुक्ती करण्यात येत आहे.

मात्र, यामुळे शाळांमधील शैक्षणिक कामकाजावर विपरीत परिणाम होऊन विद्यार्थ्यांचे कधीही भरून न निघणारे नुकसान होण्याची शक्यता निर्माण झाली आहे. या पार्श्वभूमीवर, 'शिक्षक भारती' संघटनेच्या जिल्हाधिकाऱ्यांना निवेदन देण्यात आले आहे.

अनेक शाळांमध्ये शिक्षकांची पदे आधीच रिक्त आहेत. त्यातच १०० टक्के कर्मचाऱ्यांची नियुक्ती अशा राष्ट्रीय कामांसाठी केल्यास शिक्षकांच्या अनुपस्थितीमुळे शाळांमधील शैक्षणिक

- **विद्यार्थ्यांचे शैक्षणिक नुकसान टाळण्यासाठी गरज व्यक्त**
- **‘शिक्षक भारती’चे अकोला जिल्हाधिकाऱ्यांना निवेदन**



कामकाज पूर्णपणे बंद पडेल. नवीन शैक्षणिक सत्र ३० जून २०२६ पासून सुरू होत असल्याने विद्यार्थ्यांचे हित जोपासणे गरजेचे आहे. मतदार यादी पुनरीक्षण कार्यक्रमांतर्गत शिक्षकांची नियुक्ती करताना शाळेतील कार्यरत

कर्मचारी संख्या विचारात घेऊन एक निश्चित व प्रमाणबद्ध धोरण ठरवावे, जेणेकरून शाळा सुळीतपणे सुरू राहतील. ज्या शिक्षकांनी वयाची ५५ वर्षे पूर्ण केली आहेत, तसेच जे हृदयविकार, कॅन्सर, मधुमेह

आजारांनी ग्रस्त आहेत, त्यांना या कामातून तातडीने वगळण्यात यावे. संबंधित विभागाकडून शिक्षकांना परस्पर नियुक्ती आदेश देणे थांबवावे. बीएलओ किंवा एसआयआर चे कर्तव्य बजावल्यानंतर नियुक्त कर्मचाऱ्यांना

रविवारी नीट परीक्षा १७ केंद्रांवर, कडेकोट बंदोबस्त

अकोला : राष्ट्रीय परीक्षा एजन्सीमार्फत नीट परीक्षा रविवारी, २१ जून रोजी दुपारी २ ते सायंकाळी ६.१५ या वेळेत दु. २ ते सायं. ६.१५ या वेळेत अकोला शहर, मूर्तिजापूर शहर आदी ठिकाणी एकूण १७ केंद्रांवर होणार आहे.

परीक्षा केंद्रात इतर व्यक्ती, प्रसारमाध्यमे, तसेच परीक्षा प्रक्रियेशी थेट संबंधित नसलेल्या कोणत्याही व्यक्तीला प्रवेश करण्यास सक्त मनाई करण्यात आली आहे.

शिवदास वाहूरवाघ यांच्या उपोषणाची सांगता



प्रतिनिधी १९ जून

अकोला : घरकुल योजनेचा लाभ मिळत नाही म्हणून शिवदास उत्तमराव वाहू वाघ यांनी १६ जून पासून जिल्हाधिकारी कार्यालयासमोर आमरण उपोषण सुरू केले होते. प्रशासनाने त्यांच्या मागण्या मान्य करीत त्यांना आश्वासन दिल्यानंतर त्यांनी आमरण पोषण मागे घेतले.

जिल्ह्यातील बाशीटाकळी तालुक्यातील राहीत येथील शिवदास उत्तमराव वाहूरवाघ यांनी सौ. रंजना शिवदास वाहूरवाघ यांना घरकुल योजनेचा लाभ अद्याप मिळाला नसल्याने आमरण उपोषण सुरू केले होते. रंजना शिवदास वाघ यांना नियम दाखवून त्यांना घरकुलाचा लाभ अद्याप देण्यात आला नाही.

याबाबत शिवदास वाहूरवाघ यांनी १६ जून पासून जिल्हाधिकारी कार्यालयासमोर आमरण उपोषण सुरू केले होते. या प्रकरणातील दोषीवर कारवाई करावी अशी मागणी त्यांनी रेटून धरली होती. त्यांच्या मागणीची चौकशी करून दोशींवर कारवाई करण्यात येईल अशी आश्वासन संबंधित विभागाच्या अधिकाऱ्यांनी शिवदास उत्तमराव वाहूरवाघ यांना दिल्यानंतर त्यांनी आज आमरण उपोषण मागे घेतले, यावेळी सहाय्यक प्रशासन अधिकारी दिलीप शिरसाठ, विस्तार अधिकारी पंचायत दीपक इंगळे, ग्रामसेवक राहीत हीमंतराव राठोड, ग्रामसेवक रामकृष्ण खिल्लारे यांच्यासह इतर कर्मचारी उपस्थित होते.

मराठा सेवा संघ व राष्ट्रीय स्मारक समितीतर्फे राजमाता जिजाऊ स्मृती दिन साजरा

वि. प्रतिनिधी १९ जून

आकोट : 'राजमाता जिजाऊंनी केवळ छत्रपती शिवाजी महाराजांना घडवले नाही, तर अन्यायाविरुद्ध लढण्याचे बळ आणि स्वराज्याचे स्वप्न दिले. त्या खऱ्या अर्थाने स्वराज्याच्या प्रेरिका आहेत. त्यांच्या अभूतपूर्व त्यागाला आणि विचारांना निवार बंदन करताना प्रत्येक नागरिकाच्या मनात राष्ट्रप्रेमाची ज्योत प्रज्वलित होते,' असे प्रतिपादन राष्ट्रीय स्मारक समितीचे विश्वस्त तथा माजी नगराध्यक्ष पुरुषोत्तम चौखंडे यांनी केले.

मराठा सेवा संघ, आकोट आणि राष्ट्रीय स्मारक समिती यांच्या संयुक्त विद्यमाने राजमाता जिजाऊ माँ साहेब स्मृती दिन सोहळा नुकताच भावपूर्ण वातावरणात संपन्न झाला. यावेळी प्रमुख वक्ते म्हणून पुरुषोत्तम चौखंडे बोलत होते. त्यांनी शिवछत्रपतींचा



प्रेरणादायी इतिहास नव्या पिढीपर्यंत पोहोचविण्यासाठी राष्ट्रीय स्मारक समितीमार्फत राबविण्यात येणाऱ्या विविध उपक्रमांची माहिती दिली. कार्यक्रमाच्या अध्यक्षस्थानी शिवश्री मुकुंदराव गावंडे होते. प्रास्ताविक मराठा सेवा संघाचे तालुकाध्यक्ष शिवश्री राममूर्ती वालसिंगे यांनी केले.

यावेळी राष्ट्रीय स्मारक समितीचे विश्वस्त अरुणराव जवंजाळ, चरणसिंग ठाकरू, बंडू पाटील कुलट, श्री संत वासुदेव महाराज ज्ञानपीठ संस्थेचे विश्वस्त नंदकिशोर हिंगणकर, किसान ब्रिगेडचे तालुकाध्यक्ष प्रा. वाल्मिक भगत, जिजाऊ ब्रिगेडच्या

तालुकाध्यक्षा शिवमती लताताई चिकटे, शहराध्यक्षा शिवमती भैरवी हिंगणकर, अॅड. अतुल सोनखासकर, नागोराव कुलट, उद्धवाव टापरे यांच्यासह विविध मान्यवर उपस्थित होते.

तसेच अंकीता पांडे, स्मिताताई महल्ले, शोभाताई न्हेसणे, जयश्री फोकमारे, डी.ओ. न्हेसणे, अविनाश डिककर, डॉ. गणेश इंगळे, दीपक वानखडे, रमेश शेंडे, प्रवीण वानखडे, विवेक बोचे, रामदास मंगळे, महेंद्र शेलकर, अनिल चौधरी, विजय वानखडे, रंगराव मिसळे, गणेश हिबरे यांच्यासह मराठा सेवा संघाचे पदाधिकारी, कार्यकर्ते आणि

शिक्षण मंत्री धर्मेंद्र प्रधान यांनी तत्काळ राजीनामा द्यावा - काँग्रेसची मागणी



प्रतिनिधी १९ जून

अकोला : स्थानिक जिल्हाधिकारी कार्यालय अकोला येथे एक दिवसीय धरणे आंदोलन करण्यात आले. या कार्यक्रमाचे आयोजन माजी उपमहापौर निखिलेश दिवेकर यांनी केले. नीट पेपर फुटी मुळे नऊ विद्यार्थ्यांनी देशभरात आत्महत्येकेली असून लाखो विद्यार्थ्यांना याचा मानसिक त्रास सहन करावा लागला. तरी शिक्षण मंत्री या भ्रष्टाचारात शामिल असल्याने, त्यांचा राजीनामा पंतप्रधान मोदी यांनी घ्यावा अशी मागणी यावेळेस करण्यात आली. त्याचबरोबर हा गुन्हा भाजपची सरकार असलेल्या राज्यातच होतो हे विशेष जसे

महाराष्ट्र उत्तर प्रदेश मध्य प्रदेश बिहार इत्यादी असे मनोगत अनेक पदाधिकाऱ्यांना व्यक्त केले. सदर आंदोलनामध्ये माजी जिल्हाध्यक्ष अशोक अमाणकर, प्रशांत गावंडे, नगरसेवक आजाद खान, सरदार खान, माजी नगरसेवक राजेश मते, कपिल रावदेव, माजी नगरसेवक मोहम्मद नौशाद, सुनील चंदनबटवे, विनोद नालट, राजेश जेरपोतले, दत्ता देशमुख, मनीष मिश्रा, रहमान बाबू, आकाश सायखेडे, गणेश टाले, पद्माकर वासनिक, सखावत शहा, राजकुमार परदेसी, जनार्दन बुटे, भिलंद पवार, महादेव मेहेगे, गणेश धोत्रे, विठ्ठल नाकट, तेजस वानखडे, अरुण दंदी, इस्खार शहा, शेख नदीम इत्यादी उपस्थित होते.

मोदींना सात जन्म घ्यावे लागेल - निखिलेश दिवेकर

नुकतेच मोदींनी नेहरू पेक्षा जास्त कार्यकाळ पूर्ण केला म्हणून भाजप तर्फे जल्लोष होत आहे. परंतु वास्तविक स्थिती खूप वेगळी आहे. भारत स्वतंत्र झाला तेव्हा देशाची फाळणी झाली होती. आपल्या देशात खूप गरीबी व निरक्षरता होती. अशा स्थितीत त्यांनी सुरू केलेले उपक्रम - I.I.T., IIM, AIIMS, भिलाई, रूरकेला व दुर्गापूर येथील स्टील प्लांट. भाकरा नांगल, हिराकुंड व नागार्जुन धरण DRDO, BHEL अणुऊर्जा कमिशन, IOCL इत्यादी. या तुलनेत नरेंद्र मोदी यांनी एकही नवीन सरकारी संस्था सुरू केलेली नाही, उलट जुन्या सरकारी संस्था अदानी व अंबानी यांना विकायला काढल्या. याउलट नरेंद्र मोदी हे फक्त गोमूत्र व शेणाचे फायदे सांगतात व गणपती प्लास्टिक सर्जरी चा उत्तम नमुना आहे असेही सांगतात.

निगेटिव्ह रक्त गटाच्या रक्तदात्यांनी करावे नियमित रक्तदान
अकोला : उन्हाळा संपला पण, रक्तदात्यांचा रक्तदानासाठीचा पुढाकार दिसून येत नसल्याचे नित्र आहे. इतकेच काय तर रक्तदान शिबिराशिवाय रक्त उपलब्ध होताना दिसत नसल्याचे चित्र आहे. अकोला स्त्री रुग्णालय आणि शासकीय वैद्यकीय महाविद्यालयात पुरेसा रक्तसाठी उपलब्ध; मात्र दुर्मिळ रक्तगटाच्या नागरिकांना रक्तदान करण्याचे आवाहन करण्यात येत आहे. अकोला येथील शासकीय स्त्री रुग्णालय आणि शासकीय वैद्यकीय महाविद्यालयाच्या (जीएमसी) रक्तपेडीमध्ये सध्या पुरेशा प्रमाणात रक्तसाठी उपलब्ध असून रक्ताची कोणतीही टंचाई नसल्याची माहिती आरोग्य प्रशासनाकडून देण्यात आली आहे. स्त्री रुग्णालयाचे वैद्यकीय अधीक्षक डॉ. पवार यांनी सांगितले की, २२५ महिला रुग्ण दाखल आहेत.

अकोला जिल्हा प्रशिक्षण केंद्राच्या बॉक्सिंगपटूंना राज्य अजिंक्यपद स्पर्धेत ३१ पदके प्राप्त



प्रतिनिधी १९ जून

अकोला : ११ ते १५ जून २०२६ दरम्यान पाळवी, जळगाव येथे आयोजित १ ली कब क्लास, कॅडेट व सब-ज्युनियर मुला-मुलींच्या राज्य अजिंक्यपद बॉक्सिंग स्पर्धेत अकोला जिल्ह्याच्या खेळाडूंनी उत्कृष्ट कामगिरी करत एकूण ७ सुवर्ण, १० रजत आणि १४ कांस्य पदकांची कमाई केली.

सब-ज्युनियर मुली गटात स्वराली वानखेडे (४९-५२

निमसूरवाले, मयंक पवार, आर्यन घुसले, शादाब रेगीवाले व आदर्श खारोडे यांनी कांस्य पदके मिळविली. कॅडेट मुली गटात निहारिका गनवीर हिने सुवर्ण पदक जिंकले, तर रसिका झांबरे, अवनी ठोसर व सेलिना चव्हाण यांनी कांस्य पदके मिळविली. कॅडेट मुलांच्या गटात संम्यक वाहूरवाघ (३०-३२ कि.ग्रॅ.), शिबान खान (३२-३४ कि.ग्रॅ.) व हर्ष बनसोड (४२-४४ कि.ग्रॅ.) यांनी सुवर्ण पदके जिंकली. यश काटकर (३४-३६ कि.ग्रॅ.) याने रजत पदक तर सक्षम संध्री, सय्यद सकलेन, मोईन खान आणि अंगत पटके यांनी कांस्य पदके प्राप्त केली. कब क्लास मुलांच्या गटात अद्वैत वानखेडे (२२ कि.ग्रॅ. पर्यंत), हर्ष यादव (२६-२८ कि.ग्रॅ.) आणि सिद्धेश वानखेडे (३४-३६ कि.ग्रॅ.) यांनी रजत पदके मिळविली. अजमल

अखिल भारतीय मराठा महासंघातर्फे राजमाता जिजाऊ यांना अभिवादन



प्रतिनिधी १९ जून

अकोला : अ. भा. मराठा महासंघ अकोला महानगर शाखेच्या वतीने राजमाता, राष्ट्रमाता जिजाऊ माँ साहेब यांच्या पुण्यतिथी निमित्त त्यांच्या प्रतिमेस मराठा महासंघाचे राष्ट्रीय उपाध्यक्ष विनायकराव पवार यांचे हस्ते हार अर्पण करून अभिवादन करण्यात आले.

जुने अकोट स्टॅंड स्थित महानगर शाखेच्या कार्यालयात झालेल्या कार्यक्रमात विभागीय उपाध्यक्ष योगेश थोरात,

महानगर अध्यक्ष श्रीकांत सरोदे, महिला विभागीय अध्यक्ष कल्पनाताई बिडवे उपाध्यक्ष माधुरीताई वाघमारे, महिला जिल्हाध्यक्ष सिंधुताई पवार , अनिता गावंडे ,विजया देशमुख,अमरावती जिल्हा संपर्कप्रमुख काशिनाथ पटेकर, अकोला महानगर काँग्रेस कमिटी अध्यक्ष महेंद्र गवई ,महानगर उपाध्यक्ष राजेश देशमुख, सरचिटणीस प्रदीप लुगडे, प्रशांत माळी,प्रवीण कदम नरेश सूर्यवंशी, कामगार आघाडीचे विक्रांत वाघमारेआदी पदाधिकारी उपस्थित होते.

पंढरपूर वारीसाठी रस्ते दुरुस्ती व वारकऱ्यांना सुविधा द्या : गणेश महाराज शेटे

प्रतिनिधी १९ जून

अकोट : आगामी आषाढी शुद्ध एकादशी सोहळ्यानिमित्त पंढरपूर येथे जाणाऱ्या वारकरी भाविकांचा प्रवास सुखकर व्हावा यासाठी पायदळ वारी करणाऱ्या दिंड्या व पालखी मार्गाची तातडीने दुरुस्ती करावी, तसेच वाहतूक, आरोग्य, सुक्ष्ण आणि इतर आवश्यक पायाभूत सुविधा उपलब्ध करून द्याव्यात, अशी मागणी विश्व वारकरी सेनेचे राज्याध्यक्ष तथा योग योगेश्वर संस्थानचे अध्यक्ष ह. भ. प. गणेश महाराज शेटे यांनी केली आहे.

आषाढी एकादशीनिमित्त अमरावती विभागातून मोठ्या प्रमाणावर पायदळ वारी दिंड्या अकोट-अकोला-शेगाव मार्गे पंढरपूरकडे प्रस्थान करतात. दिंड्यांच्या मार्गक्रमणादरम्यान



रस्त्यावर मोठ्या प्रमाणात गर्दी होत असते. विविध गावांमधील भाविक रस्त्यावर व फाट्यांवर पालखीचे पूजन करून वारकऱ्यांचे स्वागत करतात. भक्तिमय वातावरणात वारकरी दिंड्यांमध्ये सहभागी होतात.

पंदा अकोट परिसरातून २० जूनपासून मोठ्या प्रमाणावर पायदळ दिंड्यांचे प्रस्थान होणार आहे. मात्र अकोट ते देवरी फाटा दरम्यान रस्त्याच्या दुतर्फी वाढलेली काटेरी झाडे व झुडपे वारकऱ्यांसाठी अडचणीची ठरत आहेत. ही झाडे-झुडपे तातडीने

परिसरातून २० जून पासून पायीवारी दिंड्याचे प्रस्थान

हटवून मार्ग सुरक्षित करावा, अशी मागणी करण्यात आली आहे. तसेच अकोला मार्गावर सावली व विश्रांतीची पुरेशी व्यवस्था नसल्याने लोकप्रतिनिधी व प्रशासनाने तात्पुरती विश्रामस्थळे, पिण्याच्या पाण्याची सुविधा तसेच आरोग्य पथके उपलब्ध करून द्यावीत, अशी अपेक्षाही व्यक्त करण्यात आली आहे. विशेष म्हणजे, पंढरपूर वारीप्रमाणेच दर गुरुवारी शेगाव येथेही मोठ्या संख्येने भाविक पायदळ तसेच वाहनाने दर्शनासाठी जात असतात. मात्र शेगाव मार्गाची अवस्था अत्यंत दयनीय झाली असून अनेक ठिकाणी खड्डे पडले आहेत.

हिवरखेडमध्ये सक्तीने स्मार्ट मीटर बसवण्यात येणार नाही

प्रतिनिधी १९ जून

हिवरखेड : हिवरखेड विचार मंच व समस्त नागरिकांच्या वतीने महावितरणच्या हिवरखेड कार्यालयात स्मार्ट मीटर योजना व नियमित वीजपुरवठ्याबाबत सहाय्यक अभियंत्यांना निवेदन देण्यात आले.

निवेदनात हिवरखेड परिसरात स्मार्ट मीटर बसविण्याची सक्ती तात्काळ थांबवावी, स्मार्ट मीटरमुळे नागरिकांची होणारी आर्थिक पिळवणूक रोखावी तसेच गाव व परिसरातील वीजपुरवठ्याच्या विविध समस्या सोडवाव्यात,



अशी मागणी करण्यात आली. तसेच शेतकऱ्यांना कृषी पंपासाठी नियमित, अखंडित व पुरेशा दाबासह वीजपुरवठा देणे, वारंवार होणारी वीजखंडिती थांबविणे आणि नागरिकांच्या तक्रारींवर तात्काळ कार्यवाही करणे, अशा विविध मागण्याही

करण्यात आल्या.

यावेळी महावितरणचे अतिरिक्त कार्यकारी अभियंता धनंजय मिसाळ व सहाय्यक अभियंता . धांडे यांनी नागरिकांशी संवाद साधत स्मार्ट मीटर संदर्भातील भावना जाणून घेतल्या.

तसेच यापुढे शहरात स्मार्ट मीटरची सक्ती केली जाणार नाही, अशी ग्वाही दिली. नागरिकांच्या वतीने सादर करण्यात आलेल्या या निवेदनामुळे परिसरातील वीजग्राहकांमध्ये समाधानाचे वातावरण निर्माण झाले आहे...

या पुढे कुठल्या ग्राहकांचे सक्तीने स्मार्ट मिटर बसवण्याचा प्रयत्न केल्यास तात्काळ त्याला विरोध करून स्मार्ट मिटर बसवण्यास मनाई करावी व तसे पत्र महावितरण ला देण्यात यावे असे आवाहन हिवरखेड विचार मंच च्या वतीने करण्यात आले आहे.

ग्राहकांना स्मार्ट मीटरचा काहीच उपयोग नाही. कालावधी होण्याआधीच मीटर बंद पडते यांचा उपयोग फक्त हा कॅंपनीलाच आहे, आम्हाला नको हे स्मार्ट मीटर.

तुषार गावंडे, हिवरखेड

.....

ग्राहकांवर कुठल्याच प्रकारची सक्ती केली जाणार नाही. विचारपूस करूनच मीटर लावण्यात येईल आणि या मीटरचे फायदे पण सांगू.

धनंजय मिसाळ, अतिरिक्त कार्यकारी अभियंता महावितरण (अकोट)

शिक्षकांसाठी अभिनव प्रशिक्षण कार्यशाळा ‘जिंदगी का सफर’ संगीत मैफिलीतून संदेश

प्रतिनिधी १९ जून

अकोट : स्थानिक सेंट पॉल्स अकॅडमी सभागृहात शिक्षकांसाठी एक दिवसीय विशेष प्रशिक्षण कार्यशाळा आणि सांस्कृतिक संमेलनाचे आयोजन करण्यात आले होते. या नाबिन्ध्यपूर्ण उपक्रमात परिसरातील शेकडो शिक्षकांनी उत्स्फूर्त सहभाग नोंदवला.

?या संपूर्ण प्रशिक्षण सत्राचे मुख्य आकर्षण ठरले ते म्हणजे व्यावसायिक ताणतणाव व्यवस्थापन आणि जीवन मूल्यांवर आधारित ‘जिंदगी का सफर’ हा विशेष प्रबोधनात्मक संगीत कार्यक्रम! चंद्रक्रांत तिवारी यांनी आध्यात्मिक अमोघ वक्तृत्वाने आणि सुमधुर गायनासने संपूर्ण सभागृहाला मंत्रमुग्ध केले. चंद्रक्रांत तिवारी यांनी आपल्या २५ वर्षांच्या प्रदीर्घ प्रशासकीय अनुभवाचा संदर्भ देत, शिक्षकी पेशातील वाढता ताण, व्यवस्थापन आणि शिक्षक यांच्यातील समन्वय, आणि सकारात्मक जीवनशैली यावर अत्यंत प्रभावी मार्गदर्शन केले. केवळ



कोरडे भाषण न देता, त्यांनी किशोर कुमार यांच्या अजरामर गीतांचा आधार घेत अत्यंत सुश्राव्य संगीतमय सादरीकरण केले. ‘सुसाफिर हूँ यारो’, ‘ये जीवन है’ आणि ‘ओ पालनहार’ यांसारख्या गीतांमधून त्यांनी उपस्थित शिक्षकांना जीवनाचा खरा अर्थ समजावून सांगितला. कार्यक्रमाच्या उत्तरार्धात झालेल्या अभंग आणि भजन जुगलबंदीवर (जॅमिंग) संपूर्ण सभागृह टाळ्यांच्या कडकडाटात झुलू लागले.

विद्यापीठात औषध निर्माणशास्त्र विभागाची स्थापना करणार- कुलगुरु

◆ शैक्षिक महासंघाने मांडल्या विविध मागण्या, औषध निर्माणशास्त्र शाखेकडे विशेष लक्ष देण्याची गरज

प्रतिनिधी १९ जून

अमरावती : विद्यापीठाशी व्यापक समन्वय साधण्यासाठी भविष्यात स्वतंत्र औषधनिर्माणशास्त्र विभाग स्थापन करण्याचा मानस संत गाडगे बाबा अमरावती विद्यापीठाचे कुलगुरू डॉ. मिलिंद बारहाते यांनी व्यक्त केला.

ते अखिल भारतीय राष्ट्रीय शैक्षिक महासंघाचे प्रदेश अध्यक्ष प्रा. प्रदिपजी खेडकर यांच्या मार्गदर्शनात शिष्टमंडळाने विभागीय अध्यक्ष प्राचार्य डॉ. मीनल भोंडे यांच्या नेतृत्वात कुलगुरू डॉ. मिलिंद बारहाते व प्र-कुलगुरू डॉ. महेंद्र ढोरे यांची भेट घेऊन विविध महत्त्वाच्या मागण्यांचे निवेदन सादर केले. यावेळी झालेल्या बैठकीदरम्यान कुलगुरू डॉ. बारहाते बोलत होते. या बैठकीत विद्यापीठाशी संलग्न औषधनिर्माणशास्त्र महाविद्यालयांचे ३५ हून अधिक प्राचार्य व प्राध्यापक प्रतिनिधी अमरावती विभागातील



पाचही जिल्ह्यांतून सहभागी झाले होते. विद्यापीठाच्या विद्वत परिषदेने १५ जुलै २०२५ च्या सभेत डॉ. दिनेश खेडकर यांनी मांडलेल्या प्रस्तावाला मान्यता देऊन औषधनिर्माणशास्त्र शाखेच्या स्वतंत्र पांच तदर्थ अभ्यासमंडळांच्या स्थापनेचा निर्णय घेण्यात आला

होता. त्यानुसार कार्यवाही अद्याप झाली नसल्याचे कुलगुरूंच्या निदर्शनास आणून देण्यात आले. यावर सकारात्मक प्रतिसाद देताना कुलगुरूंनी विद्वत परिषदेच्या निययानुसार लवकरच तदर्थ अभ्यासमंडळांचे गठन करण्यात येईल, असे

आश्वासन दिले. सत्र २०२४-२५ पासून पूर्वलक्षी प्रभावाने लागू करण्यात आलेल्या संलग्नीकरण शुल्काबाबतही महासंघाने भूमिका मांडली. यावर कुलगुरूंनी या विषयावर सकारात्मक विचार करून योग्य तो मार्ग काढला जाईल, असे सांगितले. फार्मसी महाविद्यालयांवर पडणाऱ्या वाढीव आर्थिक भाराच्या पार्श्वभूमीवर वार्षिक संलग्नता शुल्कामध्ये कपात करण्याची मागणी करण्यात आली. याबाबत निर्णयासाठी विषय विद्वत परिषदेपुढे मांडण्यात येईल तसेच शुल्क निर्धारण समितीमार्फत त्याचा अभ्यास करण्यात येईल, असे कुलगुरूंनी स्पष्ट केले. परीक्षा व मूल्यमापन प्रक्रियेसंदर्भात उत्तरपत्रिका मूल्यमापन मानधन, महागाई भत्ता, प्रवास भत्ता तसेच महिला प्राध्यापकांसाठी मूलभूत सुविधा उपलब्ध करून देण्याची मागणी करण्यात आली. यासंदर्भातील निवेदन परीक्षा व मूल्यमापन मंडळाकडे आवश्यक कार्यवाहीसाठी अग्रेषित करण्यात आल्याची माहिती

देत, प्राध्यापकांसाठी विशेषतः महिला साठी उपलब्ध निवासव्यवस्थेची प्रत्यक्ष पाहणी करून आवश्यक सुधारणा करण्यात येतील, असे कुलगुरूंनी सांगितले. यासह इतरही मागण्यांबाबत चर्चा करण्यात आली. समन्वय वाढविण्याच्या दृष्टीने अखिल भारतीय राष्ट्रीय शैक्षिक महासंघाच्या विनंतीनुसार विद्यापीठ प्रशासन, फार्मसी महाविद्यालयांचे प्राचार्य, प्राध्यापक आणि संबंधित घटक यांच्यासोबत नियमित समन्वय सभा आयोजित करण्यात येतील, असे आश्वासनही कुलगुरूंनी दिले.

बैठकीस विविध महाविद्यालयांचे प्राचार्य डॉ. श्रीरीष जैन, डॉ. श्रीकांत पांडे, डॉ. नितिन भाजीपाले, डॉ. प्रशांत देशमुख, डॉ. सुधीर मुठ्ठे, डॉ. विजय बोरकर, डॉ. रवी वानरे, डॉ. गोपाल सितारफळे, डॉ. शैलेश भारद, डॉ. संजय वासु, डॉ. गोपाल बिहानी, डॉ. दीपक मोहाळे, यांच्यासह बहुसंख्येने विभागप्रमुख, संशोधक आणि प्राध्यापक मोठ्या संख्येने उपस्थित होते. महासंघाचे पदाधिकारी प्राचार्य डॉ. स्मिता देशमुख, डॉ. रेखा मंगरीवार, डॉ. नीलिमा अंबाडकर, डॉ. पूर्णिमा दिवसे आदी उपस्थित होते.

अमरावतीच्या तरुणांनी राज्यस्तरावर मिळवलेले यश संपूर्ण जिल्ह्यासाठी अभिमानास्पद- आ.संजय खोडके

◆ मधुरा, साहिल, समर्थची राज्यस्तरीय नेमबाजी स्पर्धेत सुवर्णमय कामगिरी

प्रतिनिधी १९ जून

अमरावती: मुंबई येथे ३ ते ९ जून दरम्यान झालेल्या २९ व्या कॅप्टन एस. जे. इझेकियल स्मृती महाराष्ट्र राज्य नेमबाजी अजिंक्यपद स्पर्धा (नवोदित), २०२६ मध्ये अमरावतीच्या नेमबाजांनी उल्लेखनीय यश मिळवत जिल्ह्याचा नावलौकिक उंचावला आहे.

अभय शूटिंग अकॅडमीच्या मधुरा राऊत, साहिल गवई आणि समर्थ मारोटकर यांनी राज्यस्तरीय स्पर्धेत पदकांची लयलूट केली. ज्युनियर मुलीच्या ५० मीटर पिस्तूल गटात मधुरा राऊतने



३०० पैकी २५३ गुणांसह सुवर्णपदक पटकावले, तर सनियर गटातील ५० मीटर पिस्तूल प्रकारात साहिल गवईने ३०० पैकी २४९ गुणांसह सुवर्णपदक जिंकले. तसेच समर्थ मारोटकरने १० मीटर एअर पिस्तूल युथ गटात ४०० पैकी

३६३ गुण मिळवत रौप्यपदक पटकावले. विशेष म्हणजे, प्रतिकूल परिस्थितीतून पुढे आलेल्या या तिन्ही खेळाडूंनी राज्यस्तरावर अमरावतीला मानाची तीन पदके मिळवून दिली आहेत.

अमरावतीच्या या दैदिप्यमान

यशाची दखल घेत आमदार संजय खोडके यांनी तिन्ही खेळाडूंना आपल्या निवासस्थानी विशेष आमंत्रित करून त्यांचा पुष्पगुच्छ देत सत्कार केला. यावेळी त्यांनी खेळाडूंचे अभिनंदन करत, ठअमरावतीच्या तरुणांनी राज्यस्तरावर मिळवलेले हे यश संपूर्ण जिल्ह्यासाठी अभिमानास्पद आहे. भविष्यात राष्ट्रीय आणि आंतरराष्ट्रीय स्तरावरही ते अशीच चमकदार कामगिरी करतील, ठअसा विश्वास व्यक्त करत पुढील वाटचालीस शुभेच्छा दिल्या. शोध प्रतिष्ठानचे अध्यक्ष यश खोडके यांनी देखील या खेळाडूंचं अभिनंदन केलंय.

आ.रवी राणा यांच्या प्रयत्नातून अंजनगाव बारी येथे संताजी सभागृहासाठी २० गुंठे जागेसह ५० लाखाचा निधी मंजूर

प्रतिनिधी १९ जून

अमरावती: बडनेरा मतदारसंघातील अंजनगाव बारी येथे तेली समाजाच्या दीर्घकालीन मागणीला यश मिळाले असून आमदार रवी राणा यांच्या अथक पाठपुराव्यामुळे संताजी सभागृहाच्या बांधकामासाठी २० गुंठे जागेची व्यवस्था करण्यात आली आहे. तसेच सभागृहाच्या बांधकामासाठी तब्बल ५० लाख रुपयांचा निधी मंजूर करण्यात आला आहे. या निर्णयामुळे परिसरातील तेली समाजात आनंदाचे वातावरण निर्माण झाले असून समाजबांधवांनी आ. रवी राणा यांचे जाहीर आभार मानले आहेत.



तेली समाजाकडे सामाजिक, सांस्कृतिक, शैक्षणिक तसेच विविध सामुदायिक कार्यक्रमांसाठी स्वतंत्र सभागृहाची सुविधा उपलब्ध नव्हती. त्यामुळे समाजाच्या वतीने अनेक वर्षांपासून संताजी सभागृह उभारण्याची मागणी करण्यात येत होती. या मागणीची दखल घेत आमदार रवी राणा यांनी शासन स्तरावर सातत्याने पाठपुरावा केला. त्यांच्या प्रयत्नांमुळे प्रथम सभागृहासाठी आवश्यक असलेल्या

२० गुंठे जागेची व्यवस्था करण्यात आली आणि त्यानंतर सभागृह उभारणीसाठी ५० लाख रुपयांचा निधी मंजूर करण्यात आला. प्रस्तावित संताजी सभागृहामुळे परिसरातील नागरिकांना सामाजिक कार्यक्रम, शैक्षणिक उपक्रम, सांस्कृतिक कार्यक्रम, समाजसभा, युवक व महिला मेळावे तसेच विविध सामुदायिक उपक्रमांसाठी सुसज्ज व्यासपीठ उपलब्ध होणार आहे. त्यामुळे समाजाच्या सर्व घटकांना या

सभागृहाचा मोठा लाभ होणार असल्याचे मत समाजबांधवांनी व्यक्त केले. यावेळी तेली समाजातील पदाधिकारी व समाजबांधवांनी आ. रवी राणा यांनी समाजाच्या विकासासाठी केलेल्या सहकार्याबद्दल समाधान व्यक्त केले. समाजाच्या गरजा ओळखून त्यांची पूर्तता करण्यासाठी त्यांनी केलेल्या प्रयत्नांमुळे ही महत्त्वपूर्ण कामगिरी शक्य झाल्याचे सांगत समाजाच्या वतीने त्यांचे जाहीर आभार मानण्यात आले.

तेली समाजाच्या सर्वांगीण विकासासाठी भविष्यातही आवश्यक त्या सुविधा उपलब्ध करून देण्यासाठी प्रयत्नशील राहणार असल्याची ग्वाही आ. रवी राणा यांनी दिली.

श्री स्वामी समर्थ सेवा केंद्र रहाटगाव येथे भागवत कथा संपन्न

◆ ‘अरे द्वार पालो, कन्हैया से कह दो, दर पे सुदामा करिब आ गया है....!’

प्रतिनिधी १९ जून

अमरावती : श्री. स्वामी समर्थ आध्यात्मिक विकास व बालसंस्कार केंद्र, रहाटगाव ,अमरावती च्या वतीने अधिक मासानिमित्त संगीतमय श्रीमद् भागवत कथेचे आयोजन करण्यात आले होते. ही कथा श्रीमद् भागवताचार्य, वाणीभूषण गुरुवर्य ह.भ.प श्री आकाश लक्षणे महाराज यांच्या सुमधुरवाणीतून करण्यात आली होती. कथेच्या समाप्तीमध्ये कथा वाचन करताना महाराजांनी परीक्षित राजा श्राप आणि श्रीमद् भागवत कथेचे महत्व सांगतांना सांगितले की महाभारतातील युद्धानंतर हस्तिनापूरचे सम्राट बनलेले परीक्षित राजा (अभिमन्यू आणि उत्तरा यांचे पुत्र) यांना शमिक



ऋषींचे पुत्र ‘शृंगी’ यांनी शाप दिला होता की, तक्षक नाग चावल्यामुळे सात दिवसांत त्यांचा मृत्यू होईल. या शापामुळेच त्यांना ‘श्रीमद् भागवतपुराणा’ चे ज्ञान प्राप्त झाले. मृत्यूच्या भीतीवर विजय मिळवण्यासाठी शुक्रदेव मुनींनी राजा परीक्षितला सलग सात दिवस ‘श्रीमद् भागवत कथे’ चे ज्ञान दिले. या ज्ञानप्राप्तीमुळे राजा परीक्षित भयमुक्त आणि आत्मज्ञानी झाले. श्रीमद् भागवत कथेचे मानवी

जीवनात महत्त्व त्यांनी सखोल समजावून सांगितले त्यानंतर भगवान श्रीकृष्णाचे १६,१०८ विवाह कथा, सुदामा ब्राह्मण कथा सांगून भागवत कथा कशी महत्त्वाची आहे. यावर त्यांनी प्रकाश टाकला. टाळ मुदुंग च्या गजरात भव्य महाअरती यावेळी करण्यात आली. या भागवत कथेला परिसरातील नागरिक, तसेच सर्व भाविक भक्त मंडळी रोज उपस्थित राहून भागवत कथेचा लाभ घेतला. शेवटी काला, व महाप्रसादाने सत्पाहाची सांगता करण्यात आली. कार्यक्रमात श्री स्वामी समर्थ सेवा केंद्र रहाटगाव येथील विश्वस्त मंडळींनी कार्यक्रम उत्तम पद्धतीने कसा साजरा करण्यात येईल याकरिता अथक परिश्रम घेतले.

प्रतिनिधी १९ जून

अमरावती : तडीपार असलेल्या आरोपीला राजापेठ पोलीसांनी अटक केली आहे. पोलीस स्टेशन राजापेठचे वरीष्ठ पोलीस निरीक्षक संदीप चव्हाण यांना माहीती मिळाली की, तडीपार इसम नामे कुशल संजय बोबडे, वय ४० वर्ष, रा. तखतमल कॉलेज मागे, राजापेठ, अमरावती हा राजापेठ परीसरामध्ये फिरत आहे. अशा माहीती वरून नमुद तडीपार इसमाला पकडून कार्यवाही बाबत डिबी पथकाला आदेश दिल्याने राजापेठ डि बी पथक हे पंचासह दि. १७/०६/२०२६ चे २२.२० वा. तखतमल कॉलेज समोर, राजापेठ, अमरावती येथे रवाना होवुन पाहणी केली असता तडीपार इसम नामे

कुशल संजय बोबडे, वय ४० वर्ष, रा. तखतमल कॉलेज मागे, राजापेठ, अमरावती हा मिळुन आला. त्याला पंचांसमक्ष ताब्यात घेवुन त्याला अमरावतीमध्ये येण्याचे परवानगी विचारली असता त्याने कोणतीही परवानगी नसल्याचे सांगितले. वरून नमुद तडीपार इसमाला पोलीस स्टेशनला आणुन कलम १४२ महाराष्ट्र पोलीस कायदयान्वये कार्यवाही करण्यात आली. सदरची कारवाई राकेश ओला, पोलीस आयुक्त अमरावती शहर, श्याम घुगे, पोलीस उपायुक्त परि २ अमरावती, संजय खताळे, सहायक पोलीस आयुक्त. अमरावती, यांचे मार्गदर्शना खाली वरीष्ठ पोलीस निरीक्षक, संदीप चव्हाण, अंकुश काळे, पोकों प्रशांत बेलोरकर यांनी केली.

प्रतिनिधी १९ जून

अमरावती : पोलीस अधीक्षक अमरावती ग्रामीण निकेतनकदम यांनीपोलीस स्टेशन हददीत वरली जुगार, अवैध दारू विक्री, गावठी हातभटटी व अवैध रेती वाहतुक, गोवंश वाहतुक यांचे विरूध्द कठोर कार्यवाही करणे बाबत सर्व ठाणेदार यांना आदेशीत केले आहे.

त्यानुसार आज दिनांक १८/०६/२०२६ रोजी सकाळी पोलीस स्टेशन शिरजगाव कसबा येथील अधिकारी व पोलीस अंमलदार यांचे पथक पोस्टे हददीमध्ये अवैध धंदयाचे विरूध्द कार्यवाही करणे करीता पेद्रोलिंग करीत असतांना मिळालेल्या गोपनीय माहीती वरून सकाळी



०५.१५ वा चे सुमारास बहीरम ते खरपी रोडवरली पलासखेळी फाटा कारंजा BGH.एक १६ टायर ढक क्रमांक ८७.८.२१.९५७१ च्या ट्रक चालक मालक शोएब खान अफसर खान वय ३२ वर्ष इस्लाम मजीद जवळ ताज नगर नं २ अमरावती हा आपले ताब्यातील ढकमध्ये विना रॉयल्टी ०८ ब्रास कनान रेती किंमत अंदाजे ५६,००० सह मिळुन आला त्यास रायल्टी विचारले असता रेती

बाबत रायल्टी नसल्याचे सांगितले आरोपी शोएब खान अफसर खान यांचे ताब्यातुन एक १६ टायर एक क्रमांक ७३.०८.२१.९५७१ कि अंदाजे ३०,००,००० तसेच कनान रेती ०८ ब्रास किंमत ५६,००० रुपये असा एकुण ३०,५६,००० रुपयाचे मुददेमाल विना परवाना अवैधरित्य वाहतुक करताना मिळुन आल्याने सदर आरोपी विरूध्द पोलीस स्टेशन शिरजगाव कसबा येथे अपराध कसक. २९८/२०२६ कलम ३०३ (२), ३ (५) भारतीय न्याय संहिता, कायदा, कलम ९,१५ पर्यावरन संरक्षण अधिनीयम तसेच कलम ३,७, सार्वजनिक संपत्ती नुकसान अधिनीयम प्रमाणे गुन्हा दाखल करण्यात आला आहे.

मालमत्ता कर थकबाकीदारांवर महानगरपालिकेची कारवाई; गोल्डन किड्स हायस्कूल व अग्रेसरन पेट्रोल पंपाला जप्तीच्या नोटीसा



प्रतिनिधी १९ जून

अमरावती : उत्तर झोन क्र. १ चे सहाय्यक आयुक्त यांच्या आदेशान्वये मालमत्ता कर थकबाकीदारांवर विशेष वसुली मोहीम राबविण्यात येत असून, दिनांक १७ जून २०२६ रोजी दोन थकबाकीदार आस्थापनांवर जप्तीची कारवाई करण्यात आली.

या अंतर्गत गोल्डन किड्स हायस्कूल यांच्याकडे मालमत्ता कराची रुपये ११,२३,८०८/- इतकी थकबाकी असल्याने जप्तीची नोटीस बजावण्यात आली. तसेच संबंधितांना सात दिसांच्या आत थकबाकीची रक्कम भरण्याबाबत सूचना देण्यात आल्या. निर्धारित मुदतीत रक्कम जमा न केल्यास मालमत्ता जप्ती संदर्भात सिलिगची कारवाई करण्यात येणार असल्याचे स्पष्ट करण्यात आले. तसेच अग्रेसरन पेट्रोल पंप यांच्याकडे मालमत्ता कराची रुपये ४,२२,५०६/- इतकी थकबाकी असल्याने त्यांनाही जप्तीची नोटीस बजावण्यात आली. संबंधितांना सात दिवसांच्या आत थकबाकीची रक्कम भरण्याचे निर्देश देण्यात आले असून, रक्कम न भरल्यास जप्ती संदर्भात सिलिगची कारवाई करण्यात येईल, याबाबत अवगत करण्यात आले.

जिल्हा वकील संघातर्फे आयोजित सायबर सुरक्षा विषयावर सहाय्यक पोलीस निरीक्षक अनिकेत कासार यांचे मार्गदर्शन

प्रतिनिधी १९ जून

अमरावती : १७.०५.२०२६ बुधवार रोजी अमरावती जिल्हा व सत्र न्यायालय, ६ वा माळा, कॉन्फरन्स हॉल, अमरावती येथे अमरावती जिल्हा बार असोशिएशन, अमरावती यांच्या मार्फतीने सर्व वकील सदस्यांकरिता सायबर सुरक्षा या विषयावर मार्गदर्शन करण्याकरीता सायबर पोलीस स्टेशन, अमरावती शहर येथील सहायक पोलीस निरीक्षक श्री. अनिकेत कासार यांना आमंत्रित करण्यात आले होते. सदर मार्गदर्शन सत्रामध्ये अंदाजे १०० ते १५० वकील सदस्य उपस्थित होते.

सदर कार्यक्रमाचे आयोजक व अमरावती जिल्हा बार असोशिएशनचे अध्यक्ष प्रशांत देशमुख यांनी कार्यक्रमाचे प्रास्ताविक सादर केले व उपस्थित वकील सदस्यांना दैनंदिन



कामकाजामध्ये सायबर गुन्हे व न्यायालयीन प्रक्रिया यांचे अद्यावत ज्ञान असणे आवश्यक असल्याचे मनोगत व्यक्त करतांना पोलीस विभागातर्फे करण्यात येत असलेले सायबर गुन्हे अन्वेषण व न्यायालयीन प्रक्रिया यांचे योग्य मेळ राहीला तर पिडीत व्यक्तींना नक्कीच न्याय मिळू शकतो. सदर कार्यशाळा राकेश ओला, पोलीस आयुक्त, यांच्या मान्यतेने व रमेश धुमाळ, पोलीस उपायुक्त (मुख्यालय), पोलीस निरीक्षक महेंद्र अंभोरे यांच्या

मार्गदर्शनानुसार सपोनि अनिकेत कासार व त्यांचे सहकारी पोकों अनिकेत वानखडे यांनी उपस्थित वकील सदस्यांना डिजीटल अटक, ऑनलाईन खरेदी विक्री, ऑनलाईन गेमिंग, सोशल मिडीयाच्या अतिप्रमाणात वापराचे दुष्परिणाम, ऑनलाईन लोन अॅप, डेटिंग अॅप, टास्क बेस अॅप, रेटिंग अॅप, सायबर गुनेगारी, सोशल मिडीयाच्या माध्यमाने महिला व बालकांचे होणारे शोषण व गुन्हे याबाबत सादरीकरणाब्यारे मार्गदर्शन केले.

प्रतिनिधी १९ जून

अमरावती: जगन्नाथ पुरी यात्रेचे आयोजना अभूतपूर्व होते. निरोपाच्या वेळी सर्व भक्तीनी त्याची खूप प्रशंसा केली. मैत्रीचे एक अद्वितीय उदाहरण, भगवान श्रीकृष्णाचा अवतार अनेक लीला, मोक्ष, निस्वार्थ प्रेम, समर्पण, दूरदृष्टी आणि जवळीक यांचे उदाहरण आहे. या सर्वांच्या उदाहरणाचे दर्शन भागवताचार्य पंडित अनिलजी शास्त्री यांनी सुदाम चरित्रात सांगितले आहे.

त्यांनी आपला गरीब आणि दयनीय अवस्थेतील बालमित्र सुदामा याला भिटी मारून आपल्या आसनावर बसवले. सुदाम चरित्राची कथा सांगताना, भागवत कथा ज्ञान यज्ञाच्या शोढटच्या सातव्या दिवशी भागवत कथेचे महत्त्व स्पष्ट करताना ते म्हणाले की, सर्व वेदांचे सार,



पंचमवेदांमधील सर्वश्रेष्ठ भागवत पुराण ऐकणे आणि ते इतर भक्तांना ऐकवणे, हे मोठ्या यज्ञाचे फळ मिळवण्यापेक्षाही मोठे पुण्य आहे. भागवत पुराण हे पाचवे वेद पुराण आहे. जगण्याची पद्धत, भक्तीचा मार्ग, मोक्षाचा मार्ग सांगताना, नेहमी चांगल्या कर्माच्या संस्कारांनी जगावे असा उपदेश करत कथा थांबवण्यात आली. कथा सकाळच्या सत्रात असल्याने सर्व भक्त लवकर जमले होते. आणि त्यांनी कथेचा आनंद घेतला. मुख्य

पाहुणे ज्योती अजेश बिजोरे सोनम सुशीलजी साहू, मयुरी निकेश खुरखुरिया या दांपत्याच्या हस्ते आणि पंडित राज गोपालजींच्या मंत्रोच्चाराने, जगन्नाथ पुरी धाम येथे हवन पूजन विधीची पूर्णहुती करून या भागवत कथेची सांगता झाली.

व्यासपीठावरील भागवताचार्य शास्त्रीजींनी गायलेल्या शेवटच्या भजनाने संपूर्ण सभामंडप मंत्रमुग्ध झाला.

आपली सोबत इतकीच होती, आयुष्य उरले तर आपण पुन्हा भेटू या भजनांच्या हृदयस्पर्शी ओळी गाऊन जगन्नाथ पुरी भागवत कथेची सांगता झाली. हे भजन गाताना, भागवत आचार्य पंडित अनिलजी शास्त्रीजी यांच्यासह कथा मंडपातील सर्व स्त्री-पुरुष भक्त भजनाच्या ओळी ऐकून एकासांत आणि गंभीर धार्मिक वातावरणात मग्न झाले. त्यांच्या डोळ्यांतून अश्रूही वाहू लागले.